

LECTIO DIVINA

IT-III HADD TAL-AVVENT (SENA A)

Mt 11, 2-11

Din is-silta tlaqqagħna ma' Ġwanni li jinsab fil-habs, f'dak l-istess post li fih kien se jieħu l -martirju. Dan kien fatt trawmatiku għall-poplu Lhudi, tant li anki Ġużeppi Flavju jsemmi l-post preċiż fejn kienet din il-fortizza. Il-fatt li Ġwanni qieghed il-habs mhux xi haġa aċċidentali għal Matthew: f'kapitlu 4 jinfurmana bl-arrest tiegħu u propju x'hin jisma' b'dan Ġesù jiddeċiedi li wasal iż-żmien li jibda' l-predikazzjoni tiegħu. Imbagħad f'kapitlu 14 jirrakonta l-mewt tiegħu. Minhabba t-tbatija tiegħu, Ġwanni jsir ix-xhud kredibbli tal-Messija, u l -vjolenza li jbati tanticipa dak li kienu se jgarrbu d-dixxipli minhabba l-fidi tagħhom f'Ġesù: “u ngħidilkom li Elija diġa gie, u ma għarfuhx, imma għamlulu kulma riedu. Hekk ukoll Bin il-bniedem għad ibati minhabba fihom” (Mt 17, 12).

Propju fil-waqt tal -prova tiegħu, il-Battista jigħ dubju legittimu dwar l-identità tal-Messija. Propju għax qed ibati, l-iċken dubju isir tfixkil (skandlu) li jheżżeż mill-qiegh l-ideat li kellu u dak li kien qed jistenna b'tant heġġa. F'dan id-dubju jistgħu jirrokonoxxu rwieghom il-membri tal-ewwel komunità li taqra dan il-vangelu: anki huma qed ikollhom ihabbtu wiċċhom ma' persekuzzjoni li kulma jmur dejjem tiżdied, filwaqt li qed ikomplu jgħaddi z-żmien u r-ritorn tal-Mulej jiddawwar dejjem iktar. Il -kliem li Ġesù jibgħat lil Ġwanni mad-dixxipli tiegħu huma indirizzati wkoll għad-dixxipli.

v. 2: Meta Ġwanni, li kien fil-habs, sama' bl-għemejjel tal-Messija, bagħat għandu tnejn mid-dixxipli tiegħu

Biex jgħidilna li Ġwanni jibgħat tnejn mid-dixxipli tiegħu, Matthew juża l-verb *pempo* li dakinhar kien jintuża meta xi hadd jibgħat delegazzjoni uffiċjali f'ismu. Dak li jrid jistaqsi l-Battista mhijiex sempliċi mistoqsija bħall-oħrajn, jew xi dubju li jigħ kull tant u tant. Din hija mistoqsija fundamentali li minnha tiddependi l-missjoni profetika kollha tiegħu. Anki għaliex

din il-mistoqsija tqum wara li jisma' "bl-għemejjel tal-Messija", dak li għalih kien qed ihejji l-triq. Haju tiddependi minn din il-figura u l-mistoqsijiet dwaru huma l-iktar importanti u serji.

v. 3: u qallu: "Inti huwa dak li għandu jigi, jew nistennew lil haddiehor?"

Dan mhuwix biss id-dubju ta' Ġwanni imma waħda mill-mistoqsijiet li tikkaratterizza l-vangeli kollu. Il-kwistjoni tal-identità tal-Messija nergħu insibuha fl-istqarrija ta' Pietru (16, 13ss) u fid-djalogu bejn Kajfa u Ġesù (23, 63-64). Il-mistoqsija turi li Ġwanni kien qed jistenna Messija differenti minn dak li qed jisma bih. Ġwanni johlom b'Messija li jwettaq il-ġudizzju finali (eż. 3, 12), filwaqt li l-missjoni ta' Ġesù qed taqbad triq kompletament differenti. L-identità ta' Ġesù tisfida l-mentalità tad-dixxipli, u twasslu biex jabbanduna dak li hu biss il-ħolm tiegħu biex jiltaqa' miegħu fir-realtà.

v. 4-5: Ġesù wieġeb u qalilhom: "Morru agħtu lil Ġwanni l-aħbar ta' dak li qegħdin tisimghu u taraw: l-ghomja jaraw, iz-zopop jimxu, il-lebbruzi jfiqu, it-torox jisimghu, il-mejtin iqumu, l-Evangeliu jixxandar lill-foqra.

Il-hames azzjonijiet li jsemmi Ġesù jirreferu għal hames mirakli li għamel qabel: il-fejqan ta' żewġ ghomja (9, 27-30), ta' paralitiku (9, 1-7) ta' lebbruž (8, 2-4), ta' wiehed imbikkem (9, 32-33), u l-qawmien tat-tifla ta' wiehed mill-kapijiet tas-sinagoga (9, 23-26). Is-sitt azzjoni li jsemmi, ix-xandir tal-Evangeliu lill-foqra hija t-twettiq tal-ewwel beatitudni (5, 3) u l-iktar waħda importanti f'din is-serje. Għal Mattew, l-attenzjoni għall-foqra hija sinjal partikulari tal-attività messjanika: Alla li jirrivela lilu nnifsu lil dawk li għandhom il-possibilità li jisimghu u jilqgħu il-vangeli. Ġwanni kien jindirizza lil dawk li jmorru għandu fid-deżert, filwaqt li Ġesù filwaqt li l-predikazzjoni ta' Ġesù isseħħ f'kuntasti u postijiet ferm eqreb il-ħajja ta' kuljum fejn tista' sseħħ il-laqgħa mal-batut u mal-fqir. Filwaqt li Ġwanni kien qed jistenna il-ġudizzju finali mingħand il-Messija, ma' Ġesù jibda żmien ta' salvazzjoni li jgedded u jqawwi l-opportunità tal-konverżjoni.

v. 6: Hieni hu min ma jitfixkilx minhabba fija".

Mattew juża l-verb *skandalisten*, minn *skandalon* li tfisser xi haġa li wiehed jista' jitfixkel u jaqa' fuqha. Ġesù qed juri b'mod ċar il-possibilità li xi hadd jista' jitfixkel minhabba fih, f'dan il-każ min għandu aspettativi żbaljati tal-Messija. Il-missjoni ta' Ġesù ikkaratterizzata mill-attenzjoni lill-imsejknin ma hix biss aħbar tajba, imma hija okkażjoni ta' tfixkil għal min kien qed jistenna mod iehor. Allura anki d-dixxipli mhux biss huwa avżat li l-fidi tiegħu tista' tkun ta' tfixkil (u għalhekk motiv ta' persekuzzjoni) imma wkoll imsejjah sabiex ikun dixxipli tal -

veru Ġesù u mhux sempliciment tal-ideat tiegħu jew ta' dak li jaqbel lilu: “U la tkunux tixbħu lil din id-dinja, imma tbiddlu bit -tiġdid tal-moħħ, biex tagħrfu liema hi r -rieda ta' Alla, dak li hu tajjed, dak li jogħgob, dak li hu perfett.” (Rm 12, 2).

v. 7-9: Meta dawk telqu, Ġesù qabad ikellem lin-nies fuq Ġwanni: “Xi hriġtu taraw fid-deżert? Qasba tixxejjer mar-riħ? Xi hriġtu taraw? Raġel liebes fin? Dawk li jilbsu fin fil-palazzi tas-slaten issibhom. Mela xi hriġtu taraw? Profeta? Iva, nghidilkom, anzi xi haġa iżjed minn profeta.

Ġesù jfakkar lin-nies li għandu quddiemu li kienu huma stess li marru jaraw lil Ġwanni fid-deżert. Ħafna minn dawn marru fid-deżert mhux biex jisimghu il-messaġġ tiegħu imma biex jaraw xi haġa kurjuża dwar il-personalità tiegħu. Xhin jaraw li l-missjoni ta' Ġwanni mhijiex sempliċi spettaklu imma li fiha messaġġ serju u impenjattiv jikklassifikaw lil Ġwanni bħala profeta. Imma safrattant jinsew il-messaġġ tiegħu u jirrenduh artifiċjali (cf. v. 18). Li tgħid li xi hadd huwa profeta kien mod kif tagħti *status* lil xi hadd imma fl -istess hin tinnormalizza l-messaġġ tiegħu peress li profeti kien hemm ħafna fl-imghoddi u ser ikun hemm ukoll fil-futur. L-istess jagħmlu lil Ġesù meta jgħidu li hu “wiehed mill-profeti” (*Mt* 16, 14). Ir-riskju li dak li ġej minn Alla, dak li hu straordinarju jiġi banalizzat. Ġesù juri l-istima tiegħu lil Ġwanni billi jqisu xi haġa iktar mis-sempliċi profeta li jifhmu bih in-nies.

v. 10: Dan hu li fuqu hemm miktub: “Ara, jiena nibgħat qablek il-habbâr tieghi biex ihejji triqtek quddiemek”.

Dan il-vers minn *Mal* 3,1 jiġi mibdul fi djalogu dirett bejn il-Missier u l-Iben (bl-istess mod kif dan il-vers jinsab f' *Mk* 1,2). Ġesù qed jirċievi l-garanzija mingħand il-Missier li mhux biss se jkun miegħu fit-twettiq tal -missjoni tiegħu, imma li se jibgħat lil xi hadd li jhejji t-triq. Għalhekk Ġwanni mhuwiex biss sinjal għall -poplu Lhudi, imma jsir ukoll sinjal għal Ġesù. Il-missjoni ta' Ġwanni issir sinjal għal Ġesù li kienet waslet is-sieġha li jagħti bidu għax-xandir tal-Bxara. Il-Messija mhux biss xi hadd omnipotenti, imma fl-istess hin tohroġ l-umanità tiegħu: hu wkoll għandu bżonn xi hadd li jikkollabora miegħu u jsib ambjent imhejji li jkun jista' jilqgħu. Kull min hu msejjaħ biex ixandar il-vanġelu hu mistieden li jagħmel l-istess esperjenza; li f'dawk ta' qablu u ta' madwaru jara il-mibgħuta tal-Mulej biex iħaffulu u isebbħulu l-missjoni afdana lilu minn Alla.